

علم اور اہل علم کے آداب

شیخ الحدیث حضرت مولانا سلیم اللہ خاں صاحب مدظلہ

صدر: دوقاق المدارس العربیہ پاکستان

الحمد لله وكفى وسلام على عباده الذين اصطفى، أما بعد

مثلاً مشہور ہے: ”باادب بالنصیب“ امر واقع بھی یہی ہے، باادب محروم نہیں ہوتا، اس کے لئے عنایات و نعمتوں کے دروازے کھول دیئے جاتے ہیں، وہ زندگی کے جس شعبہ اور علم و فن کے جس میدان میں قدم رکھتا ہے، فتح مند یوں اور کامیابیوں کے راستے اس کے لئے ہموار ہو جاتے ہیں۔ ادب ایک وسیع مفہوم رکھتا ہے، زندگی کا کوئی شعبہ نہیں جہاں ادب و آداب کے تقاضوں کی رعایت ایک مسلمہ اصول اور اخلاقی ضابطہ کی حیثیت نہ رکھتی ہو، اسلامی علوم میں کامیابی و کامرانی کی بنیاد ہی ادب کے قرینوں کی رعایت رکھنے پر استوار ہے، چونکہ زیر نظر مضمون میں ہمارا موضوع خاص علم، آلات و علم اور اہل علم کے ادب و آداب سے متعلق ہے، اس لئے ان سطور میں ادب کے اُسی پہلو پر گفتگو ہوگی۔

ہمارے اکابرین فضائل و مکارم علم و فضل کا ایک عجیب پیکر تھے، انہوں نے حقائق کتاب و سنت جس دل پذیر انداز میں پیش کئے، اس کی کوئی مثال نہیں، علم و فضل کے ہر شعبہ میں انہیں یگانہ حیثیت حاصل تھی اور یہ امتیاز ان کی علمی زندگی میں بھی قابل رشک حد تک برقرار رہا، انہیں اللہ تعالیٰ نے بحیر العقول و جہنی صلاحیتوں سے نوازا تھا، لیکن انہیں جو مقام بلند ملا، وہ ان کے ذاتی جواہر اور محض استعدادِ عمل کا نتیجہ نہ تھا، اس کا بنیادی سبب ادب و احترام کا وہ بے پناہ جذبہ تھا، جو ان کی زندگیوں میں نمایاں تھا، وہ اپنے اساتذہ کے سامنے ادب و احترام کا پیکر بن جاتے تھے، کتاب، درس گاہ اور علم کے تمام ذرائع و آلات کے ادب کو ملحوظ رکھتے تھے، اس کا نتیجہ یہ نکلا کہ اللہ تعالیٰ نے ان کی زندگی میں برکت و ولایت فرمائی، ان کے علم و فن کو ایسی گیرائی اور گہرائی بخشی، انہیں علم و عرفان اور حکمت و دانائی کا ایسا شاداب چشمہ بنایا جس سے پھیلنے والے سوتے آج بھی ایک عالم کو سیراب کر رہے ہیں، وہ اپنے اساتذہ کا کتنا احترام کرتے

تھے، کتاب، درس گاہ، آلات علم کا کس قدر ادب کرتے تھے، یہاں ان قدسی الصفات ہستیوں کی زندگی کے اس قابل ذکر پہلو کے کچھ واقعات نقل کئے جاتے ہیں۔

حضرت حکیم الامت مولانا اشرف علی تھانوی رحمہ اللہ دارالعلوم دیوبند کے نمایاں اور ممتاز طالب علم تھے، اس عہد میں دارالعلوم دیوبند میں حضرت مولانا محمد یعقوب صاحب رحمۃ اللہ علیہ اور گنگوہی میں حضرت مولانا رشید احمد گنگوہی رحمہ اللہ مندرجہ حدیث پر براجمان تھے، مولانا گنگوہی رحمہ اللہ کے فضل و کرم کا غلطہ زیادہ بلند تھا، اس لئے ان کے حلقہ تلمذ میں طلباء کرام بکثرت شرکت کرتے تھے، حکیم الامت مولانا اشرف علی تھانوی رحمہ اللہ فرماتے ہیں کہ دیوبند میں فنون کی تکمیل کے بعد دورہ کے سال طلباء کی ایک بڑی تعداد مولانا محمد یعقوب رحمہ اللہ کا درس چھوڑ کر گنگوہی چلے جاتی، گنگوہی میں باقی درجات کو چھوڑ کر صرف دورہ حدیث کی کتابیں زیر درس رہتی تھیں، ہمارے دورہ حدیث کے سال طلباء نے گنگوہی میں حضرت مولانا گنگوہی رحمہ اللہ سے حدیث پڑھنے کا فیصلہ کیا، وہ مجھے بھی ساتھ لے جانے پر مصر تھے، میں نے کہا، یہاں دارالعلوم میں دورہ حدیث کی سہولت موجود ہے، یہاں کے اساتذہ اور مدرسہ کو چھوڑ کر گنگوہی جانے کو بے وفائی اور خلافِ ادب سمجھتا ہوں، یہ روش اساتذہ اور مدرسہ دونوں کے ادب کے خلاف ہے، مولانا فرماتے ہیں کہ میں نے انکار کیا اور حدیث مولانا محمد یعقوب ہی سے پڑھنے کی سعادت حاصل کی، یہ اللہ کا فضل و احسان ہے جس نے مجھے اپنے معاصرین میں علم حدیث کے حوالے سے ان سے زیادہ امتیازی شان عطا فرمائی، یہ اساتذہ اور مدرسہ کے ادب کا نتیجہ تھا۔

حضرت مولانا رشید احمد گنگوہی رحمہ اللہ کے ساتھ حضرت حکیم الامت رحمہ اللہ کی عقیدت اور شفیقتی کا کیا عالم تھا، اس کا اندازہ اس واقعے سے لگایا جاسکتا ہے کہ ایک عالم دین نے حیرت و استعجاب کا اظہار کرتے ہوئے کہا، آپ کی تصنیفات کا دائرہ اس قدر وسیع ہے، جو ہر فن کو محیط ہے، آپ تو اپنے دماغ میں کتب خانے اتار چکے ہوں گے؟ حضرت حکیم الامت نے فرمایا، میرے مطالعہ میں صرف تین کتابیں آئیں، انہیں کی برکت ہے۔ ان تین کتابوں کے یہ نام بتائے: حاجی امداد اللہ، مولانا محمد یعقوب نانوتوی اور مولانا رشید احمد گنگوہی، کسی نے کہا: حضرت! آپ کی تصانیف لگ بھگ ایک ہزار ہیں، آپ نے تو ہزار ہا کتابیں مطالعہ کی ہوں گی، فرمایا: صرف درس نظامی کی کتابیں پڑھیں، البتہ بوقت ضرورت دیگر کتب کی طرف بھی مراجعت رہی، وہ بھی اس حد تک کہ جس مسئلہ کی تحقیق مقصود ہوتی، اسی سے تعرض کرتا، پھر ایک عجیب بات ارشاد فرمائی کہ علم برائے علم کبھی مقصود نہیں رہا، اگر اس مقصد کے زیر اثر مطالعہ کیا بھی تو حافظہ میں اس کے لئے جگہ نہ نکلی، اس لئے ایسے مطالعہ کا التزام ہی نہ کیا، عمل کے لئے جس قدر علم کی ضرورت تھی، وہ اساتذہ کی خدمت میں رہ کر حاصل کیا، اس پر قانع اور مطمئن ہوں۔

حضرت مولانا قاسم نانوتوی رحمہ اللہ کے لئے، اللہ تعالیٰ نے علوم و معارف کے دروازے کھول دیئے تھے، اس کی

بنیادی وجہ کیا تھی؟ مولانا محمد یعقوب نانوتوی سے کسی نے دریافت کیا تو فرمایا: انہیں اللہ نے معتدل الخلق اور معتدل المزاج پیدا کیا تھا، ان کی ذہنی صلاحیتوں اور تمام توانائے علمی و روحانی میں اعتدال اور توازن کی شان تھی، اعتدال کے ساتھ اللہ فہم سلیم و مستقیم عطا فرماتے ہیں، یہ ان کی پیدائشی خصوصیت تھی، ان کی تحقیقات دقیق، و غامض، انداز بیان منفرد، نکتہ رسی اور دقیقہ شناسی حیرت انگیز تھی، جب تک علم میں رسوخ کامل اور استعداد میں پختگی نہ ہو، ان کی تصنیفات سے استفادہ کرنا جوئے شیر لانے کے مترادف ہے، انہیں حاجی امداد اللہ مہاجر کی جیسے شیخ کامل کی صحبت حاصل تھی، جن سے انہوں نے استفادہ کیا تھا، اللہ تعالیٰ نے اساتذہ بھی ایسے ہی کامل عطا کئے تھے، جو علم و عرفان اور روحانیت کے اعلیٰ مقام پر فائز تھے، ان کے فیض صحبت سے بھی بھرپور استفادہ کیا، پھر فرمایا: نانوتوی اعلیٰ درجے کے متقی اور برگزیدہ تھے ہی، لیکن اپنے شیوخ و اساتذہ کا ادب و احترام ان کی نمایاں خصوصیت تھی، انہی صفات کی بنا پر اللہ نے ان پر اپنے علوم و معارف کے دروازے کھول دیئے۔

ایک مرتبہ تھانہ بھون کا ایک جمعدار دیوبند آیا، جمعدار کی معاشرتی حیثیت کیا ہوتی ہے، اس وضاحت کی ضرورت نہیں، لیکن مولانا قاسم نانوتوی رحمہ اللہ نے اس جمعدار کی اس قدر خاطر مدارات اور تکریم و تعظیم کی کہ دیکھنے والے ششدر رہ گئے، مولانا کے مقام بلند اور ان سے عقیدت و واردات کی وجہ سے بعض طلبا کو ان کا یہ طرز عمل ناگوار گزرا، ان سے رہا نہ گیا تو دریافت ہی کر لیا کہ حضرت یہ کیا معاملہ ہے؟!! فرمایا: تمہیں کیا خبر، یہ تھانہ بھون کا رہنے والا ہے اور تھانہ بھون میرے شیخ حاجی امداد اللہ کا وطن ہے۔

ان واقعات سے اندازہ کیا جاسکتا ہے کہ ہمارے اکابرین اپنے شیوخ و اساتذہ کے لئے عقیدت و واردات اور ادب و احترام کا کس قدر والہانہ جذبہ رکھتے تھے، اب ادب شناسی کا یہ مزاج باقی نہ رہا، مشائخ کا احترام نہیں کیا جاتا، اساتذہ کے سامنے باادب ہو کر پیش نہیں ہوتے، اس لئے علم و عمل میں برکت نہ رہی، ہمارے مشائخ اور اسلاف تو اس قدر ادب شناس تھے کہ اپنے شیوخ و اساتذہ کے ہم وطن لوگوں کے ادب کا بھی اہتمام کرتے تھے۔

اپنے اساتذہ کے ادب و احترام کا جذبہ پیدا کرنے کے لئے اس نوعیت کے واقعات مختلف مواقع پر سننے اور دیکھنے میں آتے ہیں، لیکن ایسے عملی مظاہر بہت کم نظر آتے ہیں، طلباء صرف ان اساتذہ کا ادب و احترام کرتے ہیں، جنہیں شہرت حاصل ہو یا ان کا کوئی مفاد وابستہ ہو، اب قابلیت و لیاقت اور تقویٰ و للہیت کا معیار شہرت ٹھہرا، وہ اساتذہ جو ظاہری کردار اور شان و شوکت سے دور ہیں، انہیں نظر انداز کر دیا جاتا ہے، وہ ادب کے لائق نہیں ٹھہرتے، یہ تقسیم علم کے لئے مہلک ہے، چھوٹے بڑے، مشہور اور گمنام تمام اساتذہ واجب التعظیم ہیں، اساتذہ کا ادب استاذ ہونے کی حیثیت سے لازم ہے، اگرچہ کسی نے ان سے قاعدہ پڑھا ہو۔

اساتذہ کی طرح اپنی درس گاہ کا احترام بھی ضروری ہے، کسی ایسی حرکت کا ارتکاب نہ کیا جائے، جو درس گاہ کی

ستان کے خلاف ہو، درس گاہ کا احترام یہ ہے کہ آپ اس میں فضول گوئی سے اجتناب کریں، اس کی صفائی اور ترتیب کو باقاعدہ معمول بنائیں، اساتذہ کی نشست پر بیٹھنا، چونکہ خلاف ادب ہے، اس لئے اس کا بھی احترام کیا جائے، کتابوں کو ترتیب سے رکھیں، درس گاہ میں موجود کتابوں کا احترام کریں، بعض طلباء کتابیں زمین پر بکھر دیتے ہیں یا اکہرا کپڑا بچھا کر اس پر کتابیں بچھا دیتے ہیں، حالانکہ یہ زمین ہی کے حکم میں ہے، اس پر حدیث یافتہ کی کتابیں رکھ کر پڑھنا سخت بے ادبی ہے، حدیث یافتہ کی کتابیں اونچی جگہ رکھ کر پڑھی جائیں، کتاب کی طرف پاؤں پھیلا کر بیٹھنا بھی خلاف ادب ہے، اس سے احتراز کیا جائے۔

ہمارے استاد محترم مولانا اور لیس کا ندھلوی رحمہ اللہ جس زمانے میں دارالعلوم دیوبند کے مدرس تھے، ہدایہ اولین اور میبذی ان کے زیر درس تھیں، یہ دونوں کتابیں ان کے مطالعہ گاہ میں تپائی پر رکھی ہوتی تھیں، وہاں ایک چوہا میبذی پر مینکیاں کرتی تھیں، لیکن ہدایہ پر کبھی نہیں کی۔ مولانا فرماتے: چوہا کو بھی یہ شعور تھا، میبذی علوم آلہ کی کتاب ہے اور ہدایہ علوم عالیہ کی، آلہ غیر مقصود اور عالیہ مقصودی چیز ہے، اس ضمن میں مولانا نے فرمایا کہ علوم عالیہ قرآن، حدیث، فقہ اور تفسیر ہیں، منطق، فلسفہ، صرف و نحو وغیرہ علوم آلہ ہیں، ہمارے متقدمین نے فن تفسیر وحدیث میں تصنیفات وتالیفات کا جو بیش بہا ذخیرہ چھوڑا ہے، ان میں مشکل اصطلاحات بکثرت موجود ہیں، علوم آلہ انہی اصطلاحات پر عبور حاصل کرنے کے لئے ضرورت کی حد تک پڑھائی جاتی ہیں، مقصود وہی ہے جس کو علوم عالیہ کہا جاتا ہے، جس طرح نماز کے لئے وضو ایک آلہ ہے، اس کے بغیر نماز درست نہیں ہوتی، اسی طرح علوم عالیہ کی معرفت علوم آلہ پر موقوف ہے، علوم آلہ مقاصد کے لئے تمہید ہیں، اس لئے انہیں بھی مقاصد کے درجہ میں رکھا گیا، لیکن اس کے باوجود علوم عالیہ وآلہ میں فرق مراتب کی رعایت رکھنی چاہئے، علوم عالیہ کی کتابوں کو علوم آلہ کے اوپر رکھا جائے، مثلاً قرآن، حدیث یافتہ کی کتابوں پر منطق یا صرف و نحو کی کتابیں نہ رکھی جائیں، بعض طلباء اس ادب کی رعایت سے غافل رہ کر تفسیر وحدیث کی کتابوں پر منطق یا صرف و نحو کی کتاب رکھ دیتے ہیں، یہ خلاف ادب ہے، ہر کتاب اور مضمون کا اپنا مقام ہے، اس کے مقام ومرتبہ کی رعایت ضروری ہے۔ اسی طرح مدارس کی طرف سے جو کتابیں طلبہ کو دی جاتی ہیں، وہ امانت ہوتی ہیں، ان پر حواشی چڑھانا، یا ان کی جلدیں خراب کرنا یہ خیانت ہے اور شرعاً اس کا جواز نہیں، ایسے طلبہ جو ان امور کو معمولی سمجھ کر نظر انداز کر دیتے ہیں، ان کے علم میں برکت نہیں ہوتی، حاصل یہ کہ علم کے لئے ادب بہت ضروری ہے، اساتذہ کا ادب، کتابوں کا ادب، درس گاہ کا ادب، آلات علم کا ادب، علم اگر آداب کی رعایت رکھ کر حاصل کیا جائے، تو ایسا علم، علم نافع ہوتا ہے اور اللہ سبحان وتعالیٰ ایسے طالب علم کے علم کا فیض پھیلانے کے لئے اسباب مہیا فرما دیتے ہیں، اللہ تعالیٰ ہمیں بالادب بانصیب بنائے۔ آمین

وصلی اللہ تعالیٰ علی خیر خلقہ محمد وآلہ وصحبہ أجمعین